



L-Għaqda Mużikali Imperial tul l-aħħar sena

Josef Borg
President



Nagħti merħba lill-qarrejja kollha ta' dan il-ktejjeb li ta' kull sena l-Għaqda Mużikali Imperial tippubblika fl-okkażjoni tal-festa ta' Marija Bambina. Il-festa ta' Marija Bambina, jgħaddi kemm jgħaddi żmien, tibqa' l-isbaħ żmien tas-sena li jkun tant mistenni mill-Melleħin kollha għax kulhadd jingħaqad flimkien biex niċċelebraw u nieħdu pjaċir bħala komunità. Issa aktar minn qabel, wara li l-festa tradizzjonali Maltija ngħatat l-għarfien bħala Wirt Kulturali Intangibbli tal-UNESCO, għandna nkomplu naħdmu aktar biex din it-tradizzjoni nkomplu nsaħħuha u nkabbruha b'dawk l-elementi kollha li veru jiddistingwixxu l-identità Maltija fiċ-ċelebrazzjonijiet tagħna.

Din is-sena jaħbat il-125 Anniversarju mill-Inkurunazzjoni tal-Madonna tal-Mellieħa, li hija meqjuma b'għożża kbira fis-Santwarju Nazzjonali li huwa ddedikat għaliha. Id-devozzjoni lejn il-Madonna tal-Mellieħa tmur lura mijiet ta' snin, u matul is-snin ħafna persuni Melleħin kif ukoll minn madwar Malta kollha talbu l-interċezzjoni u l-għajjnuna tagħha, biex tgħinhom f'mument diffiċli. Għal dawn il-festi ċentinarji kienu organizzati diversi attivitajiet li jfakkru dan l-anniversarju. L-Għaqda Mużikali Imperial ħadet sehem attiv f'dawn il-festi ċentinarji kemm bil-banda kif ukoll bis-sehem tal-kor. Fil-21 ta' Settembru 2024, l-Għaqda Mużikali Imperial, biex tfakkar dan l-anniversarju hekk importanti għall-komunità Melleħija, ser ittella' oratorju ddedikat lill-Madonna tal-Mellieħa fil-Knisja Arcipretali tal-Mellieħa. Dan l-oratorju għandu kliem il-mibki Jimmy Muscat u bintu Eleanor Vella, filwaqt li l-mużika hija ta' Carl Borg u Geoffrey Thomas.

Din is-sena il-Parroċċa tal-Mellieħa kienet onorata li wieħed minn uliedha, Reverendu Karl Andrew Schembri, kien maħtur saċerdot. Minn qalbi għan-nom tas-soċjetà, nifraħ lil Fr Karl u nawguralu ħidma qaddisa. Nhar il-Ġimgħa, 12 ta' Lulju, il-Banda Imperial flimkien mal-Banda La Vittoria akkumpanjaw lil Fr Karl bid-daqq ta'

marċi brijużi mill-Bitha tas-Santwarju sal-Knisja Parrokkjali, fejn wara saret quddiesa ta' radd il-ħajr lil Alla għall-ħatra saċerdotali. Mill-ġdid awguri Fr Karl, nifirħu mal-familjari tiegħek u nżommuk dejjem fit-talb tagħna.

Nhar is-Sibt, 8 ta' Ġunju 2024 saru l-elezzjonijiet tal-kunsilli lokali li fihom ġew eletti d-disa' persuni li ser jiffurmaw l-Kunsill Lokali tal-Mellieħa għas-snin li ġejjin. Nifraħ lis-Sindku Gabriel Micallef, lil Viċi Sindku Matthew Borg Cuschieri flimkien mal-kunsilliera kollha eletti. L-Għaqda Mużikali Imperial, bħalma sar dejjem fil-passat, ser taħdem mal-kunsill lokali elett biex ikollna Mellieħa dejjem aħjar. Nieħu din l-okkażjoni biex niringrazzja lis-Sur Dario Vella, is-sindku preċedenti, flimkien mal-kunsill lokali li kien imexxi għall-ħidma li huma wettqu b'risq il-Mellieħa.

Din is-sena saret il-ħatra ta' kumitat direttiv ġdid li ser imexxi s-soċjetà għal dawn is-sentejn li ġejjin. Kienet iffurmata wkoll Kummissjoni Żgħażaġh biex tkompli l-ħidma tagħha u tkun ta' għajjnuna għall-Kumitat Direttiv, filwaqt li l-ħatra tal-Kummissjoni Banda u Kor ser issir wara l-festa ta' Marija Bambina. Għaqda dinamika trid issostni l-ħidma tagħha bil-partecipazzjoni ta' ħafna persuni flimkien. Niringrazzja lil ħafna nies li qed joffru l-hin tagħhom biex l-Għaqda Mużikali Imperial tkun tista' tibqa' miexxa 'l quddiem. Is-sena li għaddiet saru proġetti ta' tisbiħ fil-bar tal-każin u fuq il-faċċata. Dan ix-xogħol ta' dehra isbaħ lill-każin u llum dan kollu qed jitgawda mill-membri u dawk kollha li jiffrekwentaw il-każin.

Mill-bidu ta' din is-sena, wara sejha għall-offerti, kellna tmexxija ġdida fil-bar tal-każin. Bħala kumitat ninsabu sodisfatti li bis-servizz li qed jingħata mill-bar tal-każin u bl-investment li sar, ħafna aktar persuni qed jiffrekwentaw il-każin. Nixtieq niringrazzja lil Joseph u Svitlana li jmexxu

I-bar tal-każin u lill-ħaddiema tagħhom għas-servizz li huma jagħtu lill-membri u l-klijenti kollha li jiġu għewwa l-każin.

It-tagħlim tal-mużika żgur li jrid ikun ta' prijorità f'soċjeta mużikali. Il-banda u l-kor huma ċ-ċentru tal-ħidma fil-każin u dan jingħata prijorità mill-Kumitat Direttiv. Minkejja l-investment li sar biex insebbħu l-każin, komplejna nsaħħu u ntejbu t-tagħlim tal-mużika. It-tagħlim tal-mużika miexi tajjeb u fi ftit żmien ieħor nibdew naraw il-frott tal-ħidma li saret. Ma waqafniex hawn, imma komplejna nżidu l-ħidma tagħna fit-tagħlim tal-mużika. Il-Proġett 'Bidu Mużikali' mill-Għaqda Mużikali Imperial bil-kollaborazzjoni tal-Aġenzija Żagħżagħ flimkien mal-Għaqda Nazzjonali Każini tal-Banda,

bħala parti mill-iskema 'It-Taħriġ Mużikali taż-Żagħżagħ fil-Każini tal-Banda – 2024'. Qed isir tagħlim tal-mużika b'xejn għat-tfal u ż-żgħażagħ minn erba' snin 'il fuq biex inkomplu nħajru aktar persuni jitgħallmu l-mużika u jdoqqu strument ħalli l-banda tagħna tkompli miexja 'l quddiem.

Nirringrazzja lil dawk kollha li b'mod jew ieħor jagħtu l-għajnuna biex inkomplu mmexxu l-għaqda tagħna 'l quddiem. Saru ħafna proġetti u hemm ohrajn li huma ppjanati fil-futur qarib. Izda l-aktar proġett importanti u ta' gid li nemmen li kull għaqda għandha bżonn huwa l-voluntiera li mingħajrhom żgur li l-ebda għaqda ma tista' timxi 'l quddiem.


Grazzi lil kulhadd u nawguralkom il-festa t-tajba.

Żuru s-sit elettroniku tagħna

www.imperialbandclub.com

Ikkuntattjana b'*e-mail*:

info@imperialbandclub.com



MANUEL'S GARAGE

Moved to: Panoramic Block B, Triq I-Għar u Casa, Il-Mellieħa, Malta

- TAXI & MINIBUSES
- GENERAL CAR HIRE
- APARTMENT (LONG LETS)
- FLATS FOR SALE

Tel: (+356) 21523472
Mob: (+356) 99493462
email: manuelscarhire@hotmail.com